

---

Shri Nrisimhabhujangaprayatastavah

ಶ್ರೀನೃಸಿಂಹಭುಜಂಗಪ್ರಯಾತಸ್ತವಃ

Document Information



---

Text title : nRRisiMhabhujangaprayAtastavaH

File name : nRRisiMhabhujangaprayAtastavaH.itx

Category : vishhnu, dashAvatAra, bhujanga, sachchidAnanda-shivAbhinava-nRisiMhabhAratI, vishnu, stava

Location : doc\_vishhnu

Author : sachchidAnanda-shivAbhinava-nRisiMhabhAratI

Proofread by : PSA Easwaran psawaswaran

Description/comments : Edited by S. V. Radhakrishna Shastriji

Acknowledge-Permission: Mahaperiaval Trust

Latest update : May 13, 2018

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

December 22, 2023

*sanskritdocuments.org*

---



## ಶ್ರೀನೃಸಿಂಹಭುಜಂಗಪ್ರಯಾತಸ್ತವಃ



(ಶ್ರೀನೃಸಿಂಹಪವರ್ತೇ)

ಋತಂ ಕರ್ತುಮೇವಾಶು ನಮ್ರಸ್ಯ ವಾಕ್ಯಂ ಸಭಾಸ್ತಂಭಮಧ್ಯಾದ್ಯ ಆವಿರ್ಭೂವ .  
ತಮಾನಮ್ರಲೋಕೇಷ್ಟದಾನಪ್ರಚಂಡಂ ನಮಸ್ಕುರ್ಮಹೇ ಶೈಲವಾಸಂ ನೃಸಿಂಹಂ ..

1..

ಇನಾಂತರ್ಧೃಗಂತಶ್ಚ ಗಾಂಗೇಯದೇಹಂ ಸದೋಪಾಸತೇ ಯಂ ನರಾಃ ಶುದ್ಧಚಿತ್ತಾಃ

ತಮಸ್ತಾಘಮೇನೋನಿವೃತ್ತೈಃ ನಿತಾಂತಂ ನಮಸ್ಕುರ್ಮಹೇ ಶೈಲವಾಸಂ ನೃಸಿಂಹಂ

.. 2..

ಶಿವಂ ಶೈವವರ್ಯಾ ಹರಿಂ ವೈಷ್ಣವಾಗ್ರಾಃ ಪರಾಶಕ್ತಿಮಾಹುಸ್ತಥಾ ಶಕ್ತಿಭಕ್ತಾಃ .

ಯಮೇವಾಭಿಧಾಭಿಃ ಪರಂ ತಂ ವಿಭಿನ್ನಂ ನಮಸ್ಕುರ್ಮಹೇ ಶೈಲವಾಸಂ ನೃಸಿಂಹಂ

.. 3..

ಕೃಪಾಸಾಗರಂ ಕ್ಲಿಷ್ಟರಕ್ಷಾಧುರೀಣಂ ಕೃಪಾಣಂ ಮಹಾಪಾಪವೃಕ್ಷೌಘಭೇದೇ .

ನತಾಲೀಷ್ಟವಾರಾಶಿರಾಕಾಶಶಾಂಕಂ ನಮಸ್ಕುರ್ಮಹೇ ಶೈಲವಾಸಂ ನೃಸಿಂಹಂ .. 4..

ಜಗನ್ನೇತಿ ನೇತೀತಿ ವಾಕ್ಯೈರ್ನಿಷಿದ್ಧ್ಯಾ ವಶಿಷ್ಟಂ ಪರಬ್ರಹ್ಮರೂಪಂ ಮಹಾಂತಃ .

ಸ್ವರೂಪೇಣ ವಿಜ್ಞಾಯ ಮುಕ್ತಾ ಹಿ ಯಂ ತಂ ನಮಸ್ಕುರ್ಮಹೇ ಶೈಲವಾಸಂ  
ನೃಸಿಂಹಂ .. 5..

ನತಾನೋಗಸಕ್ತಾನಪೀಹಾಶು ಭಕ್ತಿಂ ವಿರಕ್ತಿಂ ಚ ದತ್ತಾ ದೃಢಾಂ ಮುಕ್ತಿಕಾಮಾನ್ .

ವಿಧಾತುಂ ಕರೇ ಕಂಕಣಂ ಧಾರಯಂತಂ ನಮಸ್ಕುರ್ಮಹೇ ಶೈಲವಾಸಂ ನೃಸಿಂಹಂ

.. 6..

ನರೋ ಯನ್ಮನೋರ್ಜಾಪತೋ ಭಕ್ತಿಭಾವಾಚ್ಚರೀರೇಣ ತೇನೈವ ಪಶ್ಯತ್ಯಮೋಘಾಂ

ತನುಂ ನಾರಸಿಂಹಸ್ಯ ವಕ್ತೀತಿ ವೇದೋ ನಮಸ್ಕುರ್ಮಹೇ ಶೈಲವಾಸಂ ನೃಸಿಂಹಂ ..

7..

ಯದಂಘ್ರ್ಯುಬ್ಧಸೇವಾಪರಾಣಾಂ ನರಾಣಾಂ ವಿರಕ್ತಿದೃಢಾ ಜಾಯತೇಽರ್ಥೇಷು  
ಶೀಘ್ರಂ .

ತಮಂಗಪ್ರಭಾಧೂತಪೂರ್ಣೇಂದುಕೋಟಿಂ ನಮಸ್ಕುರ್ಮಹೇ ಶೈಲವಾಸಂ  
ನೃಸಿಂಹಂ .. 8..

ರಥಾಂಗಂ ಪಿನಾಕಂ ವರಂ ಚಾಭಯಂ ಯೋ ವಿಧತ್ತೇ ಕರಾಚ್ಚೈಃ ಕೃಪಾವಾರಿರಾಶಿಃ

ತಮಿಂದ್ವಚ್ಛದೇಹಂ ಪ್ರಸನ್ನಾಸ್ಯಪದ್ಮಂ ನಮಸ್ಕುರ್ಮಹೇ ಶೈಲವಾಸಂ ನೃಸಿಂಹಂ ..  
9..

ಪಿನಾಕಂ ರಥಾಂಗಂ ವರಂ ಚಾಭಯಂ ಚ ಪ್ರಪುಲ್ಲಾಂಬುಜಾಕಾರಹಸ್ವೈರ್ಧಾನಂ .  
ಘಣೀಂದ್ರಾತಪತ್ರಂ ಶುಚೀನೇಂದುನೇತ್ರಂ ನಮಸ್ಕುರ್ಮಹೇ ಶೈಲವಾಸಂ ನೃಸಿಂಹಂ  
.. 10..

ವಿವೇಕಂ ವಿರಕ್ತಿಂ ಶಮಾದೇಶ್ಚ ಷಟ್ಕಂ ಮುಮುಕ್ಷಾಂ ಚ ಸಂಪ್ರಾಪ್ಯ ವೇದಾಂತಜಾಲೈಃ

ಯತಂತೇ ವಿಬೋಧಾಯ ಯಸ್ಯಾನಿಶಂ ತಂ ನಮಸ್ಕುರ್ಮಹೇ ಶೈಲವಾಸಂ  
ನೃಸಿಂಹಂ .. 11..

ಸದಾ ನಂದಿನೀತೀರವಾಸೈಕಲೋಲಂ ಮುದಾ ಭಕ್ತಲೋಕಂ ದೃಶಾ ಪಾಲಯಂತಂ .  
ವಿದಾಮಗ್ರಗಣ್ಯಾ ನತಾಃ ಸ್ಯುರ್ಯದಂಘ್ರಾ ನಮಸ್ಕುರ್ಮಹೇ ಶೈಲವಾಸಂ  
ನೃಸಿಂಹಂ .. 12..

ಯದೀಯಸ್ವರೂಪಂ ಶಿಖಾ ವೇದರಾಶೇರಜಸ್ರಂ ಮುದಾ ಸಮ್ಯಗುದ್ಘೋಷಯಂತಿ

ನಲಿನ್ಯಾಸ್ತಟೇ ಸ್ವೈರಸಂಚಾರಶೀಲಂ ಚಿದಾನಂದರೂಪಂ ತಮೀಡೇ ನೃಸಿಂಹಂ .. 13..  
ಯಮಾಹುರ್ಹಿ ದೇಹಂ ಹೃಷೀಕಾಣಿ ಕೇಚಿತ್ಪರೇಽಸೂಂಸ್ತಥಾ ಬುದ್ಧಿಶೂನ್ಯೇ  
ತಥಾನ್ಯೇ .

ಯದಜ್ಞಾನಮುಗ್ಧಾ ಜನಾ ನಾಸ್ತಿಕಾಗ್ರ್ಯಾಃ ಸದಾನಂದರೂಪಂ ತಮೀಡೇ ನೃಸಿಂಹಂ  
.. 14..

ಸದಾನಂದಚಿದ್ರೂಪಮಾಮ್ನಾಯಶೀರ್ಷೈರ್ವಿಚಾರ್ಯಾರ್ಯವಕ್ತಾದ್ಯತೀಂದ್ರಾ  
ಯದೀಯಂ .

ಸುಖೇನಾಸತೇ ಚಿತ್ತಕಂಜೇ ದಧಾನಾಃ ಸದಾನಂದಚಿದ್ರೂಪಮೀಡೇ ನೃಸಿಂಹಂ .. 15..  
ಪುರಾ ಸ್ತಂಭಮಧ್ಯಾದ್ಯ ಆವಿರ್ಭೂವ ಸ್ವಭಕ್ತಸ್ಯ ಕರ್ತುಂ ವಚಸ್ತಥ್ಯಮಾಶು .  
ತಮಾನಂದಕಾರುಣ್ಯಪೂರ್ಣಾಂತರಂಗಂ ಬುಧಾ ಭಾವಯುಕ್ತಾ ಭಜದ್ಧಂ ನೃಸಿಂಹಂ  
.. 16..

ಪುರಾ ಶಂಕರಾರ್ಯಾ ಧರಾಧೀಶಭೃತ್ಯೈರ್ವಿನಿಕ್ಷಿಪ್ತವಹ್ನಿಪ್ರತಪ್ತಸ್ವದೇಹಾಃ .  
ಸ್ತುವಂತಿ ಸ್ಮ ಯಂ ದಾಹಶಾಂತ್ಯೈ ಜವಾತ್ತಂ ಬುಧಾ ಭಾವಯುಕ್ತಾ ಭಜದ್ಧಂ  
ನೃಸಿಂಹಂ .. 17..

## ಶ್ರೀನೃಸಿಂಹಭುಜಂಗಪ್ರಯಾತಸ್ತವಃ

---

ಸದೇಮಾನಿ ಭಕ್ತ್ಯಾಖ್ಯಸೂತ್ರೇಣ ದೃಬ್ಧಾನ್ಯಮೋಘಾನಿ ರತ್ನಾನಿ ಕಂಠೇ ಜನಾ ಯೇ .  
ಧರಿಷ್ಯಂತಿ ತಾನ್ಮುಕ್ತಿಕಾಂತಾ ವೃಣೇತೇ ಸಖೀಭಿರ್ವೃತಾ ಶಾಂತಿದಾಂತ್ಯದಿಮಾಭಿಃ ..  
ಇತಿ ಶೃಂಗೇರಿ ಶ್ರೀಜಗದ್ಗುರು ಶ್ರೀಸಚ್ಚಿದಾನಂದಶಿವಾಭಿನವನೃಸಿಂಹ-  
ಭಾರತೀಸ್ವಾಮಿಭಿಃ ವಿರಚಿತಃ ಶ್ರೀನೃಸಿಂಹಭುಜಂಗಪ್ರಯಾತಸ್ತವಃ ಸಂಪೂರ್ಣಃ .

Proofread by PSA Easwaran

---

—  
*Shri Nrisimhabhujangaprayatastavah*

pdf was typeset on December 22, 2023

—

Please send corrections to [sanskrit@cheerful.com](mailto:sanskrit@cheerful.com)

